

TATU

SENTENZA TAL-QORTI TAL-ĠUSTIZZJA (L-Ewwel Awla)

7 ta' April 2011 *

Fil-Kawża C-402/09,

li għandha bħala suġġett talba għal deċiżjoni preliminari skont l-Artikolu 234 KE, imressqa mit-Tribunalul Sibiu (ir-Rumanija), permezz ta' deċiżjoni tat-18 ta' Ġunju 2009, li waslet fil-Qorti tal-Ġustizzja fis-16 ta' Ottubru 2009, fil-proċedura

Ioan Tatu

vs

Statul român prin Ministerul Finanțelor și Economiei,

Direcția Generală a Finanțelor Publice Sibiu,

Administrația Finanțelor Publice Sibiu,

* Lingwa tal-kawża: ir-Rumen.

Administrația Fondului pentru Mediu,

Ministerul Mediului,

IL-QORTI TAL-ĠUSTIZZJA (L-Ewwel Awla),

komposta minn A. Tizzano, President tal-Awla, J.-J. Kasel, M. Ilešič (Relatur),
E. Levits u M. Safjan, Imħallfin,

Avukat Ġenerali: E. Sharpston,
Reġistratur: R. Şereş, Amministratur,

wara li rat il-proċedura bil-miktub u wara s-seduta tat-28 ta' Ottubru 2010,

wara li kkunsidrat l-osservazzjonijiet ipprezentati:

— għal I. Tatu, minn D. Târşia, avukat,

— għall-Gvern Rumun, minn A. Popescu u E. Gane, bħala aġenti, kif ukoll minn
V. Angelescu, bħala konsulent,

— għall-Gvern Ċek, minn M. Smolek u K. Havlíčková, bħala aġenti

— għall-Kummissjoni Ewropea, minn D. Triantafyllou u L. Bouyon, bħala aġenti,

wara li semgħet il-konklużjonijiet tal-Avukat Ġenerali, ippreżentati fis-seduta tas-27 ta' Jannar 2011,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 90 KE.

- 2 Din it-talba tressqet fil-kuntest ta' kawża bejn I. Tatu u s-Statul român prin Ministerul Finanțelor și Economiei (Stat Rumien irrappreżentat mill-Ministru tal-Ekonomija u tal-Finanzi), id-Direcția Generală a Finanțelor Publice Sibiu (Direttorat ġenerali tal-finanzi pubbliċi ta' Sibiu), l-Administrația Finanțelor Publice Sibiu (Amministrazzjoni tal-finanzi pubbliċi ta' Sibiu), l-Administrația Fondului pentru Mediu (Amministrazzjoni tal-fondi għall-ambjent) u l-Ministerul Mediului (Ministeru tal-Ambjent), dwar taxxa li I. Tatu kellu jhallas meta rreġistra l-vettura bil-mutur li ġejja minn Stat Membru ieħor.

Il-kuntest ġuridiku

Il-leġiżlazzjoni tal-Unjoni

- 3 L-“istandards Ewropej dwar it-tniġġis” jirreflettu l-limiti aċċettabbli ta’ emissjonijiet ta’ gass prodotti minn vetturi bil-mutur ġodda mibjugħa fl-Istati Membri tal-Unjoni Ewropea. L-ewwel minn dawn l-istandards (komunement magħruf bħala “Euro 1”) ġie introdott permezz tad-Direttiva tal-Kunsill 91/441/KEE, tas-26 ta’ Ġunju 1991, li temenda d-Direttiva 70/220/KEE dwar l-approssimazzjoni tal-liġijiet tal-Istati Membri li għandhom x’jaqsmu ma’ miżuri li għandhom jittieħdu kontra t-tniġġis tal-arja b’emissjonijiet minn vetturi bil-mutur (ĠU Edizzjoni Speċjali bil-Malti, Kapitolu 13, Vol. 10, p. 329), li dahlet fis-seħħ fl-1 ta’ Jannar 1992. Minn dak iż-żmien ’l hawn, ir-regoli f’dan il-qasam saru progressivament iżjed stretti, bil-għan li tittejjeb il-kwalità tal-arja fl-Unjoni Ewropea.
- 4 L-istandard “Euro 2” ġie stabbilit b’effett mill-1 ta’ Jannar 1996. Sussegwentement, il-leġiżlatur Komunitarju introduċa standards ġodda. Skont ir-Regolament (KE) Nru 715/2007 tal-Parlament Ewropew u tal-Kunsill, tal-20 ta’ Ġunju 2007, dwar l-approvazzjoni tat-tip ta’ vetturi bil-mutur fir-rigward tal-emissjonijiet ta’ vetturi ħfief għall-passiġġieri u ta’ vetturi kummerċjali (Euro 5 u Euro 6) u dwar l-aċċess għal informazzjoni dwar it-tiswija u l-manutenzjoni tal-vetturi (ĠU L 171, p. 1), il-limitu attwali fis-seħħ huwa dak tal-istandard “Euro 5” u l-implementazzjoni ta’ standard “Euro 6” hija prevista għas-sena 2014.
- 5 Barra minn hekk, id-Direttiva 2007/46/KE tal-Parlament Ewropew u tal-Kunsill, tal-5 ta’ Settembru 2007, li tistabbilixxi kwadru [qafas] għall-approvazzjoni ta’ vetturi bil-mutur u l-karrijiet tagħhom, u ta’ sistemi, komponenti u unitajiet tekniċi separati maħsuba għal tali vetturi (Direttiva Kwadru [Qafas]) (ĠU L 263, p. 1), tagħmel distinzjoni bejn il-vetturi tal-kategorija M, li tinkludi l-“[vetturi bil-mutur] b’minn ta’ l-inqas erba’ roti mfassla u mibnija għall-ġarr ta’ passiġġieri”, u dawk tal-kategorija N,

li tinkludi, l-“[vetturi bil-mutur] b'minn ta' l-inqas erba' roti mfassla u mibnija għall-garr ta' merkanzija.” Dawn il-kategoriji huma s-sugġett ta' subdiviżjonijiet skont in-numru ta' postijiet bilqieghda u l-piż massimu (kategorija M), jew biss skont il-piż massimu (kategorija N).

Il-legiżlazzjoni nazzjonali

- 6 Id-digriet ta' urġenza Nru 20/2008 li jistabbilixxi taxxa fuq it-tniġġis tal-vetturi bil-mutur (Ordonanță de Urgență a Guvernului nr. 50/2008 pentru instituirea taxei pe poluare pentru autovehicule), tal-21 ta' April 2008 (*Monitorul Oficial al României, Partea I*, Nru 327 tat-28 ta' April 2008, iktar 'il quddiem l-“OUG Nru 50/2008”), li daħal fis-sehħ fl-1 ta' Lulju 2008, jistabbilixxi, fl-Artikolu 3 tiegħu, taxxa fuq it-tniġġis għall-vetturi fil-kategoriji M1 sa M3 u N1 sa N3.
- 7 Skont il-preambolu tal-OUG Nru 50/2008, din it-taxxa tiffirma parti mill-miżuri “intizi li jtejbu l-kwalità tal-arja u li josservaw l-ammonti limiti previsti fil-legiżlazzjoni tal-[Unjoni] fil-qasam” u hija stabbilita b'mod li “tiggerantixxi l-osservanza tar-regoli [tad-dritt tal-Unjoni] applikabbli, inkluż il-gurisprudenza tal-Qorti tal-Ġustizzja [tal-Unjoni Ewropea]”.
- 8 L-Artikolu 1 tal-OUG Nru 50/2008 jistabbilixxi:

“1. Dan id-digriet ta' urġenza jiffissa l-kuntest legali tal-istabbiliment tat-taxxa fuq it-tniġġis tal-vetturi bil-mutur, iktar 'il quddiem imsejha t-taxxa, li għandha tithallas lura lill-baġit tal-fondi għall-ambjent u li hija amministrata mill-amministrazzjoni tal-fondi għall-ambjent bi ħsieb li jiġu ffinanzjati programmi u proġetti ta' ħarsien tal-ambjent.

2. L-ammonti miġbura skont dan id-digriet ta' urġenza għandhom iservu sabiex jiġu ffinanzjati programmi u proġetti dwar il-ħarsien tal-ambjent, bħall-:

- a) programm ta' għajjnuna għat-tiġdid tal-park awtomobilistiku nazzjonali;

- b) programm nazzjonali għat-titjib tal-kwalità tal-ambjent permezz tal-ippjanar ta' zoni lokali ħodor;

- c) proġetti li jissostitwixxu jew jikkumplimentaw sistemi tradizzjonali ta' tişhin permezz ta' sistemi li jużaw l-enerġija solari, ġeotermika jew tar-riħ;

- d) proġetti li jiġġeneraw enerġija minn sorsi ta' enerġija rinnovabbli [...]

[...].”

- 9 Skont l-Artikolu 4(a) tal-OUG Nru 50/2008, ikun hemm obbligu ta' ħlas tat-taxxa “mal-ewwel reġistrazzjoni tal-vettura fir-Rumanija.” L-Artikolu 5(1) u (2) ta' dan id-digriet jispeċifika li “[t]-taxxa hija kkalkolata mill-awtorità fiskali kompetenti” u li, “għall-finijiet li tiġi stabbilita t-taxxa, il-persuna fiżika jew ġuridika [...] li tixtieq tippreċedi bir-reġistrazzjoni tal-vettura għandha tippreżenta d-dokumenti li jinkludu l-elementi dwar il-kalkolu tat-taxxa, previsti fir-regolamenti għall-implementazzjoni tad-digriet ta' urġenza preżenti.”

- 10 L-Artikolu 5(3) tal-OUG Nru 50/2008 jistabbilixxi li “l-ammont f’LEU tat-taxxa għandu jiġi ddeterminat abbażi tar-rata ta’ kambju stabbilit fl-ewwel jum ta’ xogħol ta’ Ottubru tas-sena ta’ qabel u ppubblikat fil-*Gurnal Uffiċjali tal-Unjoni Ewropea*”. Għalhekk, l-ewwel rata ta’ kambju applikabbli kienet dik ippubblikata fil-*Gurnal Uffiċjali tal-Unjoni Ewropea* tat-2 ta’ Ottubru 2007 (ĠU L 230, p. 2), li kienet tistabbilixxi li EUR 1 kien jiswa daqs LEU 3.3565.
- 11 L-Artikolu 6 tal-OUG Nru 50/2008 jistabbilixxi:

“1. L-ammont tat-taxxa li għandu jiġi kkalkolat [...] skont kif ġej:

[...]

- b) għall-vetturi bil-mutur fil-kategorija M1 li għandhom standard ta’ tniġġis non-Euro, Euro 1 jew Euro 2, skont il-formula segwenti

$$\text{Ammont} = C \times D \times (100 - E) / 100$$

fejn:

C = daqs tal-magna (kapacità ċilindrika)

D = taxa speċifika fuq id-daqs tal-magna msemmija fit-tielet kolonna tat-tabella tal-Anness 2;

E = perċentwali ta' tnaqqis tat-taxxa indikata fit-tieni kolonna tat-tabella tal-Anness 4;

[...].

3. Il-perċentwali ta' tnaqqis imsemmi fl-Anness 4 ġie ffissat skont l-età tal-vettura bil-mutur, l-ammont medju ta' kilometri annwali, il-kundizzjoni mekkanika u t-tagħmir tal-vettura bil-mutur. Mal-kalkolu tat-taxxa għandu jingħata tnaqqis ieħor fuq is-somma ffissata meta l-fatturi li abbażi tagħhom l-ammont ikun ġie ffissat ivarjaw minn dak l-istandard, skont il-kundizzjonijiet li għandhom jiġu stipulati f'regolamenti għall-implementazzjoni ta' dan id-digriet ta' urgenza.

4. L-età tal-vettura użata hija kkalkolata skont id-data tal-ewwel reġistrazzjoni tagħha.

[...]”

¹² Skont l-Artikolu 10 tal-OUG Nru 50/2008:

“1. L-ammont imħallas abbażi tat-taxxa jista' jiġi kkontestat meta l-persuna li ser tirreġistra vettura bil-mutur użata tkun tista' tipproduċi provi li l-valur tal-vettura tagħha naqas b'mod hafna ikbar minn dak indikat fl-iskala fissa stabbilita fl-Anness Nru 4.

2. L-istima tal-livell ta' deprezzament għandha ssir fuq il-bażi tal-elementi meħuda inkunsiderazzjoni fl-iffissar tal-perċentwali tat-tnaqqis imsemmi fl-Artikolu 6(3).

3. Fil-każ ta' kontestazzjoni, il-karatteristiċi tal-vettura bil-mutur użata previsti fil-paragrafu 2 huma stabbiliti, fuq talba tal-persuna taxxabbli, b'kontroll tekniku bi ħlas mill-Kontroll Awtonomu 'Reġistru Rumen tal-vetturi bil-mutur,' abbażi tal-proċedura stabbilita bir-regolamenti għall-implementazzjoni tad-digriet ta' urġenza preżenti.

4. It-tariffa sabiex isir il-kontroll tekniku hija ffixxata mill-Kontroll Awtonomu 'Reġistru Rumen tal-vetturi' skont l-operazzjonijiet marbuta mal-kontroll u ma tistax taqbeż l-ispejjeż taqħhom.

5. Ir-rizultat tal-kontroll tekniku huwa mogħti f'dokument redatt mill-Kontroll Awtonomu 'Reġistru Rumen tal-vetturi', li jinkludi l-informazzjoni li tikkorrispondi għal kull waħda mill-elementi stabbiliti fil-paragrafu 2 u l-perċentwali ta' tnaqqis li jirrizulta minnu.

6. Id-dokument dwar ir-rizultat tal-kontroll tekniku redatt mill-Kontroll Awtonomu 'Reġistru Rumen tal-vetturi' għandu jiġi ppreżentat mill-persuna taxxabbli lill-awtoritajiet fiskali kompetenti.

7. Meta d-dokument imsemmi fil-paragrafu 6 jiġi rċevut, l-awtorità fiskali kompetenti għandha ttipproċedi bil-kalkolu tal-ammont il-ġdid li għandu jithallas bhala taxxa, li jista' jwassal għar-rimbors tad-differenza fil-konfront tat-taxxa mħallsa matul ir-reġistrazzjoni.

8. Persuna li ma tkunx sodisfatta mit-tweġiba mogħtija għall-kontestazzjoni tista' tressaq l-ilment tagħha lill-qrati kompetenti, skont kif stabbilit bil-liġi.

[...].”

13 L-Anness Nru 4 tal-OGU Nru 50/2008 huwa redatt kif ġej:

Skala f'percentwali tat-tnaqqis tat-taxxa

Età tal-vettura	Perċentwali ta' tnaqqis (%)
1	2
Ġdida	0
≤ xahar	3
> xahar sa 3 xhur inklużi	5
> 3 xhur sa 6 xhur inklużi	8
> 6 xhur sa 9 xhur inklużi	10
> 9 xhur sa sena inkluża	13
> sena sa sentejn inklużi	21
> sentjen sa 3 snin inklużi	28
> 3 snin sa 4 snin inklużi	33
> 4 snin sa 5 snin inklużi	38

> 5 snin sa 6 snin inkluži	43
> 6 snin sa 7 snin inkluži	49
> 7 snin sa 8 snin inkluži	55
> 8 snin sa 9 snin inkluži	61
> 9 snin sa 10 snin inkluži	66
> 10 snin sa 11-il sena inkluża	73
> 11-il sena sa 12-il sena inkluża	79
> 12-il sena sa 13-il sena inkluża	84
> 13-il sena sa 14-il sena inkluża	89
> 14-il sena sa 15-il sena inkluża	93
Iktar minn 15-il sena	95

- 14 Ir-regolamenti għall-implementazzjoni tal-OUG Nru 50/2008 ġew adottati fl-24 ta' Ġunju 2008 (Normele metodologice de aplicare a Ordonanței de urgență a Guvernului nr. 50/2008 pentru instituirea taxei pe poluare pentru autovehicule, Monitorul Oficial al României, *Partea I*, Nru 480 tat-30 ta' Ġunju 2008, iktar 'il quddiem ir-“Regolamenti”).
- 15 L-Artikolu 3(5) u (6) tar-Regolamenti jipprovdi:

“5. It-taxxa għandha tithallas f'LEU mill-persuna taxxabli, permezz ta' trasferiment bankarju jew fi flus kontanti, fl-aġenziji tat-Teżor pubbliku tal-korp fiskali taż-żona li fiha hija rreġistrata bħala persuna taxxabli jew li fiha għandha d-domicilju fiskali tagħha, fuq il-kont [...] 'Fondi disponibbli mit-taxxa fuq it-tniġġis tal-vetturi bil-mutur' [...].

6. Fl-aħħar jum ta' hidma tax-xahar, l-aġenziji tat-Teżor pubbliku għandhom jittrasferixxu, fuq il-kont [...] 'Fondi disponibbli għall-ambjent', miftuħ f'isem l-amministrazzjoni tal-fondi għall-ambjent fi hdan it-Teżor, l-ammonti kollettivi [...]."

¹⁶ L-Artikolu 4 tar-Regolamenti, li jinsab fil-Kapitolu IV tagħhom, intitolat "Il-kalkolu tat-taxxa", jistabbilixxi fil-paragrafi 4 u 5 tiegħu:

"4. L-elementi li jservu ta' bażi għall-iffissar tal-perċentwali tat-tnaqqis fl-ammont tat-taxxa dovuta għal vettura bil-mutur meqjusa bħala 'standard', perċentwali stabbiliti fl-Anness Nru 4 tal-[OUG Nur 50/2008], huma s-segwenti:

a) l-età, li tikkonsisti fid-differenza bejn id-data li fiha jsir il-kalkolu u d-data tal-ewwel reġistrazzjoni,

b) il-kilometragġ medju annwali:

— M1 – 15 000 km

— N1 – 30 000 km

— M2 u N2 – 60 000 km

— M3 u N3 – 100 000 km

c) l-istat ġenerali standard speċifiku għal vettura bil-mutur li tissodisfa l-kundizzjonijiet tekniċi kollha imposti matul l-approvazzjoni u l-ispezzjoni teknika perijodika, skont il-liġi fis-sehħ, u li l-bodi prinċipali tagħha ma jurix sinjal ta' sadid jew ta' deterjorament, li ma nżebgħatx mill-ġdid, u li l-aċċessorji tagħha huma f'kundizzjoni tajba u mhux deterjorati u l-elementi ta' ġol-vettura huma fi stadju tajjeb;

d) it-tagħmir: kondizzjonatur tal-arja, ABS u airbag.

5. Għall-vetturi bil-mutur użati li huma rreġistrati għall-ewwel darba fir-Rumanija, id-data tal-ewwel reġistrazzjoni użata fil-kalkolu tat-taxxa hija dik li tinsab fit-taqsimha li tikkorrispondi mad-dokument ta' reġistrazzjoni barranija.”

17 L-Artikolu 5 tar-Regolamenti, li jinsab fil-Kapitolu V tagħhom, intitolat “Determinazzjoni tad-deprezzament attwali ta' vettura bil-mutur użata” jistabbilixxi:

“1. L-ammont ta' taxxa li għandu jithallas, ikkalkolat skont id-dispożizzjonijiet tal-Artikolu 6 tal-[OUG Nru 50/2008], jista' jiġi aġġustat meta l-persuna li titlob ir-reġistrazzjoni ta' vettura użata tiddikjara b'gurament li l-kilometraġġ medju annwali tal-vettura inkwistjoni huwa oghla mill-kilometraġġ medju annwali meqjus bħala normali għall-kategorija kkonċernata tal-vetturi stabbiliti fl-Artikolu 4(4)(b).

2. Fil-każ imsemmi fil-paragrafu 1, l-ammont tat-taxxa huwa kkalkolat fuq il-bażi tal-perċentwali ta' tnaqqis li jirriżulta mill-perċentwali stabbilit fl-Anness Nru 4 tal-[OUG Nru 50/2008] flimkien mat-tnaqqis addizzjonali stabbilit fl-Anness 1. [...]

3. Il-kilometraġġ medju annwali huwa kkalkolat skont ir-relazzjoni bejn il-kilometraġġ indikat mill-arloġġ kilometriku tal-vettura u l-età [...]

[...]

6. L-ammont li għandu jithallas bħala taxxa [...] jista' wkoll jiġi aġġustat meta l-persuna li titlob ir-reġistrazzjoni ta' vettura użata tipproduci l-prova, abbażi tal-kontroll tekniku mill-Kontroll Awtonomu 'Reġistru Rumen tal-vetturi', li d-deprezzament tal-vettura użata jeċċedi dak indikat fl-iskala fissa stabbilita fl-Anness Nru 4 tal-[OUG Nru 50/2008]

[...]”

18 L-Anness 1 tar-Regolamenti jinkludi t-tabella segwenti:

Skala f'percentwali ta' tnaqqis addizzjonali skont il-kilometraġġ medju attwali annwali tal-vettura bil-mutur

Kategorija ta' vettura	Differenza bejn il-kilometraġġ medju attwali annwali u l-kilometraġġ medju standard annwali (km)	Percentwali tat-tnaqqis addizzjonali (%)
M1	<5 000	0
	5 001 – 10 000	1,0
	10 001 – 15 000	1,5
	15 001 – 20 000	2,0
	20 001 – 25 000	2,5
	25 001 – 30 000	3,0
	>30 001	3,5

Kategorija ta' vettura	Differenza bejn il-kilometragġ medju attwali annwali u l-kilometragġ medju standard annwali (km)	Perċentwali tat-tnaqqis addizzjonali (%)
N1	<10 000	0
	10 001 – 20 000	1,0
	20 001 – 30 000	1,5
	30 001 – 40 000	2,0
	40 001 – 50 000	2,5
	>50 0001	3,0
M2 u N2	<15 000	0
	15 001 – 30 000	1,0
	30 001 – 45 000	1,5
	45 001 – 60 000	2,0
	60 001 – 75 000	2,5
	>75 001	3,0
M3 u N3	<25 000	0
	25 001 – 50 000	1,0
	50 001 – 100 000	1,5
	100 001 – 150 000	2,0
	150 001 – 200 000	2,5
	>200 001	3,0

Il-kawża prinċipali u d-domanda preliminari

- 19 Matul ix-xahar ta' Lulju 2008, I. Tatu, ċittadin Rumen residenti fl-Istat Membru ta' oriġini tiegħu, xtara vettura bil-mutur użata fil-Ġermanja. Din il-vettura tinsab fost il-vetturi tal-kategorija M1, għandha kapaċità ċilindrika ta' 2155 cm³ u tosserva, fir-rigward tal-emissjonijiet li tipproduċi, l-istandard tat-tniġġis Euro 2. Din giet ifabrikata fl-1997 u giet rreġistrata fil-Ġermanja fl-istess sena.
- 20 I. Tatu xtaq jirreġistra l-imsemmija vettura fir-Rumanija. Għal dan il-għan, huwa kellu jhallas is-somma ta' LEI 7595 bħala taxxa fuq it-tniġġis prevista fl-OUG Nru 50/2008, skont deċiżjoni mogħtija fis-27 ta' Ottubru 2008 mill-Administrażja Finanżelor Publice Sibiu.

- 21 Permezz tar-rikors promotur ipprezentat fis-17 ta' Diċembru 2008 fit-Tribunalul Sibiu, I. Tatu talab li l-konvenuti jiġu kkundannati jirrestitwixxulu l-imsemmija somma. Insostenn tar-rikors tiegħu, huwa sostna li t-taxxa inkwistjoni hija inkompatibbli mad-dritt tal-Unjoni, b'mod partikolari inkwantu din tingabar fir-rigward tal-vetturi użati importati fir-Rumanija minn Stat Membru ieħor u li huma rreġistrati għall-ewwel darba fir-Rumanija, filwaqt li din ma tingabarx fir-rigward ta' vetturi simili li huma diġà rreġistrati fir-Rumanija u li qed jergġhu jinbiegħu bħala vetturi użati. Għalhekk, it-taxxa fuq il-vetturi użati importati hija oġġa minn dik fuq il-vetturi simili li diġà huma rreġistrati fir-Rumanija, fatt li jiggwida lill-konsumaturi Rumani sabiex jixtru dawn tal-aħħar.
- 22 L-effett sinjifikattiv tad-diskriminazzjoni jintwera mill-fatti tal-kawża principali, fejn il-vettura bil-mutur użata inkwistjoni li nxtrat fil-Ġermanja għal EUR 6 600 hija sugġetta għal taxxa fuq ir-reġistrazzjoni fir-Rumanija li tammonta għal LEI 7 595, ammont li jikkorrispondi għal iktar minn EUR 2 200. Għaldaqstant, l-ammont tat-taxxa mħallsa jaqbeż b'mod kunsiderevoli l-ammont residwu tat-taxxa inkluż fil-valur ta' vettura simili li hija diġà rreġistrata fir-Rumanija.
- 23 I. Tatu sostna wkoll li l-għan tal-OUG Nru 50/2008, jiġifieri l-harsien tal-ambjent, seta' jintlaħaq permezz ta' mizuri iktar xierqa, bħall-iffissar ta' taxxa fuq it-tniġġis għall-vetturi bil-mutur kollha fiċ-ċirkulazzjoni u mhux biss għal dawk irreġistrati mill-1 ta' Lulju 2008.
- 24 It-Tribunalul Sibiu jikkonferma li t-taxxa stabbilita bl-OUG Nru 50/2008 tingabar biss fuq il-vetturi bil-mutur irreġistrati għall-ewwel darba fir-Rumanija mill-1 ta' Lulju 2008, data li fiha daħal fis-seħħ dan id-digriet, u mhux fuq dawk li kienu, qabel din id-data, diġà jiċċirkulaw fit-territorju Rumani.

- 25 Barra minn hekk, huwa jirreferi għall-emendi sussegwenti tal-OUG Nru 50/2008, li fosthom hemm dawk tal-ewwel, introdotti permezz tad-digriet ta' urġenza tal-Gvern Nru 208/2008, li jistabbilixxi ċerti miżuri dwar it-taxxa fuq it-tniġġis imposta fuq il-vetturi bil-mutur (ordonanță de Urgență a Guvernului nr. 208/2008 pentru stabilirea unor măsuri privind taxa pe poluare pentru autovehicule) tal-4 ta' Diċembru 2008, (*Monitorul Oficial al României, Partea I*, Nru 825 tat-8 ta' Diċembru 2008, iktar 'il quddiem l-"OUG Nru 208/2008"), daħlu fis-seħh fil-15 ta' Diċembru 2008.
- 26 F'dawn iċ-ċirkustanzi, it-Tribunalul Sibiu ddeċieda li jissospendi l-proċeduri u li jagħmel lill-Qorti tal-Ġustizzja d-domanda preliminari li ġejja:

"Huma d-dispożizzjonijiet tal-O.U. G Nru 50/08 kif emendata sussegwentement inkompatibbli mad-dispożizzjonijiet tal-Artikolu 90 KE, u jikkostitwixxu miżura manifestamentament [manifestament] diskriminatorja?"

Fuq id-domanda preliminari

- 27 L-ewwel nett, għandu jitfakkar li, għalkemm kull domanda preliminari dwar id-dritt tal-Unjoni tgawdi minn prezunzjoni ta' rilevanza, il-Qorti tal-Ġustizzja ma għandhiex madankollu tirrispondi meta jkun jidher manifestament li l-interpretazzjoni tad-dritt tal-Unjoni mitluba ma hijiex marbuta mal-fatti jew mas-sugġett tal-kawża prinċipali (ara, f'dan is-sens, b'mod partikolari, is-sentenzi tal-5 ta' Diċembru 2006, *Cipolla et*, C-94/04 u C-202/04, Ġabra p. I-11421, punt 25, tal-1 ta' Ġunju 2010, *Blanco Pérez u Chao Gómez*, C-570/07 u C-571/07, Ġabra p. I-4629, point 36, kif ukoll tat-2 ta' Diċembru 2010, *Jakubowska*, C-225/09, Ġabra p. I-12329, punt 28).

- 28 F'din il-kawża, mill-proċess jirrizulta li l-leġiżlazzjoni nazzjonali applikabbli għall-kawża prinċipali hija l-OUG Nru 20/2008 fil-verżjoni inizjali tagħha, peress li l-vettura bil-mutur inkwistjoni fl-imsemmija kawża giet intaxxata bit-taxxa fuq it-tniġġis fis-27 ta' Ottubru 2008. Fil-fatt, skont l-ispejgazzjonijiet ipprovduti fid-deċiżjoni tar-rinviju, l-OUG Nru 50/2008 daħal fis-sehħ fl-1 ta' Lulju 2008 u l-emendi għal dan id-digriet li ġew introdotti permezz tal-OUG Nru 208/2008 daħlu fis-sehħ biss fil-15 ta' Diċembru 2008.
- 29 Għalhekk, sabiex il-qorti tar-rinviju tingħata risposta utli, hemm lok li d-domanda magħmula tinftiehem fis-sens li din tirrigwarda l-kwistjoni dwar jekk l-Artikolu 90 KE jipprekludix sistema tat-taxxa bħal dik stabbilita bl-OUG Nru 50/2008 fil-verżjoni inizjali tiegħu.
- 30 Fid-dawl ta' din il-preċiżazzjoni kif ukoll tal-għan tat-taxxa prevista fl-OUG Nru 50/2008, għandu jiġi kkunsidrat li l-qorti tar-rinviju essenzjalment tistaqsi jekk l-Artikolu 110 TFUE, li kliemu huwa identiku għal dak tal-Artikolu 90 KE, għandux jiġi interpretat fis-sens li jipprekludi li Stat Membru jistabbilixxi taxxa fuq it-tniġġis li hija imposta fuq vetturi bil-mutur meta dawn jiġu rreġistrati għall-ewwel darba f'dan l-Istat Membru.
- 31 I. Tatu jsostni, permezz ta' argument li jikkorrispondi għal dak ippreżentat quddiem il-qortitar-rinviju umiġbur fil-qosor fil-punti 21 sa 23 ta' din is-sentenza, l-inkompatibbiltà ta' taxxa bħal dik inkwistjoni fil-kawża prinċipali mal-Artikolu 110 TFUE. Il-Gvern Ċek huwa tal-istess fehma. Il-Gvern Rumun u l-Kummissjoni Ewropea jiddefendu l-argument oppost.
- 32 Kif fakkret l-Avukat Ġenerali fil-punti 20 *et seq* tal-konklużjonijiet tagħha, taxxa miġbura minn Stat Membru meta jiġu rreġistrati fit-territorju tagħha vetturi bil-mutur intiżi li jiċċirkulaw la tikkostitwixxi dazju doganali u lanqas taxxa b'effett ekwivalenti għal dazju doganali fis-sens tal-Artikoli 28 TFUE u 30 TFUE. Taxxa bħal din hija taxxa interna u għalhekk għandha tiġi eżaminata fir-rigward tal-Artikolu 110 TFUE

(ara, b'mod partikolari, is-sentenzi tas-17 ta' Ġunju 2003, De Dsninke Bilimportører, C-383/01, Ġabra p. I-6065, punt 34, kif ukoll tal-5 ta' Ottubru 2006, Nádásdi u Németh, C-290/05 u C-333/05, Ġabra p. I-10115, punti 38 sa 41).

- ³³ Barra minn hekk, peress li l-kamp ta' applikazzjoni tal-Artikolu 34 TFUE ma jinkludix it-taxxi interni msemmija fl-Artikolu 110 TFUE, taxxa fuq ir-registazzjoni b'hal dik inkwistjoni fil-kawża prinċipali ma tistax tiġi evalwata fir-rigward tar-regoli dwar ir-restrizzjonijiet kwantitattivi għall-importazzjoni u l-miżuri b'effett ekwivalenti għal restrizzjonijiet b'hal dawn (ara, f'dan is-sens, is-sentenzi De Dsninke Bilimportører, iċċitata iktar 'il fuq, punt 32, kif ukoll tat-18 ta' Jannar 2007, Brzeziński, C-313/05, Ġabra p. I-513, punt 50).
- ³⁴ L-għan tal-Artikolu 110 TFUE huwa li dejjem jiżgura l-moviment liberu tal-merkanzija bejn l-Istati Membri f'kundizzjonijiet normali ta' kompetizzjoni. Huwa intiż sabiex inehhi kull forma ta' protezzjoni li tista' tirriżulta mill-applikazzjoni ta' taxxi interni diskriminatorji fir-rigward tal-prodotti li joriginaw minn Stati Membri oħra (ara, b'mod partikolari, is-sentenzi tal-11 ta' Dicembru 1990, Il-Kummissjoni vs Id-Danimarka, C-47/88, Ġabra p. I-4509, punt 9; Brzeziński, iċċitata iktar 'il fuq, punt 27, u tat-3 ta' Ġunju 2010, Kalinchev, C-2/09, Ġabra p. I-4939, point 37).
- ³⁵ Għal dan il-għan, l-ewwel paragrafu tal-Artikolu 110 TFUE jipprekludi lil kull Stat Membru milli jimponi fuq il-prodotti ta' Stati Membri oħra taxxi interni oġhla minn dawk imposti fuq prodotti simili nazzjonali. Din id-dispożizzjoni tat-Trattat hija intiża sabiex tiggarrantixxi n-newtralità totali tat-taxxi interni fir-rigward tal-kompetizzjoni bejn prodotti li jinsabu digà fis-suq nazzjonali u prodotti importati (sentenzi Il-Kummissjoni vs Id-Danimarka, iċċitata iktar 'il fuq, punti 8 u 9, kif ukoll tad-29 ta' April, Weigel, C-387/01, Ġabra p. I-4981, point 66).

- 36 Fil-kawża prinċipali, huwa paċifiku li, formalment, is-sistema ta' tassazzjoni stabbilita bl-OUG Nru 50/2008 ma tidistingwixxix la bejn il-vetturi bil-mutur skont l-oriġini tagħhom u lanqas bejn il-proprjetarji ta' dawn il-vetturi skont iċ-ċittadinanza tagħhom. Fil-fatt, it-taxxa inkwistjoni hija dovuta irrispettivament miċ-ċittadinanza tal-proprjetarju tal-imsemmija vettura, mill-Istat Membru li fih din tal-aħħar giet manifatturata u mill-kwistjoni dwar jekk din hijiex vettura li nxtrat fis-suq nazzjonali jew importata.
- 37 Madankollu, anki jekk il-kundizzjonijiet għal diskriminazzjoni diretta ma humiex issodisfatti, taxa interna tista' tkun indirettament diskriminatorja minhabba l-effetti tagħha (sentenza Nádásdi u Németh, iċċitata iktar 'il fuq, punt 47).
- 38 Sabiex isir magħruf jekk taxa bħal dik inkwistjoni fil-kawża prinċipali toħloq diskriminazzjoni indiretta bejn il-vetturi bil-mutur użati importati u l-vetturi bil-mutur użati simili diġà preżenti fit-territorju nazzjonali, hemm bżonn, fid-dawl tad-domandi magħmula mill-qorti tar-rinviju u tal-osservazzjonijiet ipprezentati quddiem il-Qorti tal-Ġustizzja, li l-ewwel nett jiġi eżaminat jekk din it-taxxa hijiex newtrali fir-rigward tal-kompetizzjoni bejn il-vetturi użati importati u l-vetturi użati simili li ġew irreġistrati qabel fit-territorju nazzjonali u li huma suġġetti, minn din ir-reġistrazzjoni, għat-taxxa msemmija fl-OUG Nru 50/2008. Sussegwentement, hemm lok li tiġi eżaminata n-newtralità ta' din l-istess taxa bejn il-vetturi użati importati u l-vetturi użati simili li ġew irreġistrati fit-territorju nazzjonali qabel id-dhul fis-sehħ tal-OUG Nru 50/2008.

Newtralità tat-taxxa fir-rigward tal-vetturi użati importati u tal-vetturi użati simili li ġew irreġistrati qabel fit-territorju nazzjonali u suġġetti, minn din ir-reġistrazzjoni, għall-istess taxa

- 39 Skont ġurisprudenza stabbilita hemm ksur tal-Artikolu 110 TFUE meta t-taxxa imposta fuq vettura użata importata teċċedi l-ammont residwu tat-taxxa inkorporata

fil-valur tal-vetturi użati simili li diġà huma rreġistrati fit-territorju nazzjonali (sentenzi tad-9 ta' Marzu 1995, Nunes Tadeu, C-345/93, Ġabra p. I-479, punt 20; tat-22 ta' Frar 2001, Gomes Valente, C-393/98, Ġabra p. I-1327, punt 23, kif ukoll tad-19 ta' Settembru 2002, Tulliasiamies u Siilin, C-101/00, Ġabra p. I-7487, punt 55).

- 40 Dwar dan is-suġġett, il-Qorti tal-Ġustizzja ppreċiżat li, mill-ħlas ta' taxxa fuq ir-reġistrazzjoni fi Stat Membru, l-ammont ta' din it-taxxa tiġi inkorporata fil-valur tal-vettura. Għalhekk, meta vettura rreġistrata fl-Istat Membru kkonċernat sussegwentement tinbiegħ bħala vettura użata f'dan l-istess Stat Membru, il-valur kummerċjali tagħha, li jinkludi l-ammont residwu tat-taxxa fuq ir-reġistrazzjoni, ikun daqs perċentwali, iddeterminat mid-deprezzament ta' din il-vettura, tal-valur inizjali tagħha (sentenza Nádasdi u Németh, iċċitata iktar 'il fuq, punt 54). Għalhekk, sabiex tiġi ggarantita n-newtralità tat-taxxa, il-valur tal-vettura użata importata li jintuża bħala bażi taxxabbli għandu jirrifletti l-valur ta' vettura simili diġà rreġistrata fit-territorju nazzjonali (sentenzi Weigel, iċċitata iktar 'il fuq, punt 71, u tal-20 ta' Settembru 2007, Il-Kummissjoni vs Il-Greċja, C-74/06, Ġabra p. I-7585, punt 28).
- 41 Sabiex dan ir-rizultat jinkiseb, id-deprezzament attwali tal-vetturi użati importati għandu jittiehed inkunsiderazzjoni meta jiġi kkalkolat l-ammont tat-taxxa. Dan it-tehid inkunsiderazzjoni ma għandux neċessarjament jagħti lok għal evalwazzjoni jew għal kontroll ta' kull vettura. Fil-fatt, billi jevita l-piż inerenti għal sistema bħal din, Stat Membru jista' jstabbilixxi, permezz ta' skali fissi stabbiliti minn liġi, regolament jew dispożizzjoni amministrattiva u kkalkolati fuq il-baży ta' kriterji bħall-età tal-vettura, il-kilometraġġ, l-istat ġenerali, il-metodu ta' propulsjoni, id-ditta jew il-mudell tal-vettura, valur tal-vetturi użati li, bħala regola ġenerali, ikun qrib ħafna għall-valur attwali tagħhom (sentenzi ċċitati iktar 'il fuq Gomes Valente, punt 24, Weigel, punt 73, u Il-Kummissjoni vs Il-Greċja, punt 29).
- 42 Dawn il-kriterji oġġettivi li jservu sabiex jiġi stmat id-deprezzament tal-vetturi bil-mutur ma ġewx elenkati mill-Qorti tal-Ġustizzja b'mod fiss (sentenza Il-Kummissjoni vs Il-Greċja, iċċitata iktar 'il fuq, punt 37). Għalhekk, dawn ma għandhomx

necessarjament jiġu applikati b'mod kumulattiv. Madankollu, l-applikazzjoni ta' skala bbażata fuq kriterju ta' deprezzament wiehed biss, bħall-età tal-vettura, ma tiggarrantixxix li l-iskala tirrifletti d-deprezzament attwali ta' dawn il-vetturi (ara, f'dan is-sens, is-sentenzi ċċitata iktar 'il fuq Gomes Valente, punti 28 u 29, kif ukoll Il-Kummissjoni vs Il-Greċja, punt 38 sa 42). Madankollu, fin-nuqqas ta' teħid inkunsiderazzjoni tal-kilometraġġ, l-iskala użata mil-leġiżlazzjoni inkwistjoni ma twassalx, bħala regola ġenerali, għal approssimazzjoni raġonevoli tal-valur attwali tal-vetturi użati importati (sentenza Il-Kummissjoni vs Il-Greċja, iċċitata iktar 'il fuq, punt 43).

- 43 Fil-kawża prinċipali, mill-proċess imressaq quddiem il-Qorti tal-Ġustizzja jirriżulta bla ebda dubju li l-ammont tat-taxxa huwa f'fissat, minn naħa, skont parametri li jirriflettu sa ċertu punt it-tniġġis ikkawżat mill-vettura, bħaċ-ċilindrata tagħha u l-istandard Euro li din tikkorrispondi għalih, u, min-naħa l-oħra, billi jiġi kkunsidrat id-deprezzament tal-imsemmija vettura. Dan id-deprezzament, li jwassal għat-tnaqqs fl-ammont miksub fuq il-baži tal-parametri ambjentali, huwa ddeterminat skont, mhux biss l-età tal-vettura (element E fil-formularji stabbilit fl-Artikolu 6(1) tal-OUG Nru 50/2008), iżda wkoll, kif jirriżulta mill-Artikolu 6(3) tal-OUG Nru 50/2008 u mill-Artikoli 4 u 5 tar-Regolamenti, mill-kilometraġġ medju attwali annwali ta' din tal-aħħar, sakemm il-persuna taxxabbli tkun ipprezentat dikjarazzjoni li tindika dan il-kilometraġġ. Barra minn hekk, jekk il-persuna taxxabbli tqis li l-età u l-kilometraġġ medju attwali annwali ma jirriflettux, b'mod korrett u suffiċjenti, id-deprezzament reali tal-vettura, hija tista', skont l-Artikolu 10 tal-OUG Nru 50/2008, titlob li dan jiġi ddeterminat permezz ta' kontroll li l-ispejjeż tiegħu, imħallsa mill-persuna taxxabbli, ma jistgħux jaqbgħu l-ispiza tal-operazzjonijiet marbuta mal-kontroll.

- 44 Billi tintroduċi, fil-kalkolu tat-taxxa, l-età tal-vettura u l-kilometraġġ medju attwali annwali tagħha, u billi żiedet mal-applikazzjoni ta' dawn il-kriterji t-teħid inkunsiderazzjoni b'mod fakultattiv, bi spejjeż li ma humiex eċċessivi, tal-istat ta' din il-vettura u tat-tagħmir tagħha permezz ta' kontroll mill-awtorità kompetenti fil-qasam tar-reġistrazzjoni tal-vetturi bil-mutur, leġiżlazzjoni bħal dik inkwistjoni

fil-kawża tigarantixxi li l-ammont tat-taxxa jitnaqqas skont approssimazzjoni raġonevoli tal-valur attwali tal-vettura.

- 45 Din il-konkluzjoni hija sostnuta mill-fatt li, fl-iskali fissi li jinsabu fl-Anness Nru 4 tal-OGU Nru 50/2008, ittiegħed inkunsiderazzjoni l-fatt li t-tnaqqis annwali tal-valur tal-vetturi bil-mutur huwa normalment oġġla minn 5% u li dan id-deprezzament ma huwiex lineari, b'mod partikolari fl-ewwel snin, fejn dan huwa ferm oġġla mis-snin segwenti (ara s-sentenza Il-Kummissjoni vs Il-Greċja, iċċitata iktar 'il fuq, punt 30 u l-ġurisprudenza ċċitata).
- 46 Barra minn hekk, il-Gvern Rumun seta' ġustament iqis li, il-kriterji ta' deprezzament dwar l-istat tal-vettura u tat-tagħmir tagħha setgħu jiġu debitament applikati biss billi jkun hemm spezzjoni individwali ta' din il-vettura minn espert u li, sabiex il-kontrolli ma jkunux wisq frekwenti u ma jkunux wisq ta' piż, kemm amministrattivament kif ukoll finanzjarjament, fuq is-sistema stabbilita, il-persuna taxxabbli tintalab issostni l-ispejjeż tal-kontoll.
- 47 Mill-kunsiderazzjonijiet preċedenti jirriżulta li sistema bħal dik stabbilita permezz tal-OGU Nru 50/2008, li tikkunsidra, fil-kalkolu tat-taxxa fuq ir-reġistrazzjoni, id-deprezzament tal-vettura bil-mutur permezz tal-użu ta' skali fissi, iddettaljati u bbażati fuq l-istatistika li jikkoncernaw l-elementi relatati mal-età u mal-kilometragġ annwali ta' din il-vettura, li magħhom jista' jiżdied, fuq talba tal-persuna taxxabbli u bi spejjeż tagħha, it-twertiq ta' kontrolli dwar l-istat ġenerali tal-imsemmija vettura u tat-tagħmir tagħha, tiżgura li din it-taxxa, meta imposta fuq il-vetturi użati importati, ma teċċedix l-ammont residwu tal-imsemmija taxxa inkorporata fil-valur tal-vetturi użati simili li kienu ġew irreġistrati qabel fit-territorju nazzjonali u li kienu suġġetti, meta dawn ġew irreġistrati, għat-taxxa msemmija fl-OGU Nru 50/2008.

Newtralità tat-taxxa fir-rigward tal-vetturi użati importati u fir-rigward tal-vetturi użati simili rreġistrati fit-territorju nazzjonali qabel ma ġiet stabbilita l-imsemmija taxxa

- 48 I. Tatu josserva li t-tqegħid fiċ-ċirkulazzjoni fir-Rumanija ta' vettura mixtrija fi Stat Membru iehor jimplika l-hlas tat-taxxa fuq it-tniġġis, jiġifieri, fil-każ li jikkoncernah, taxxa ta' ammont ta' LEI 7595 għal vettura b'kapacità ċilindrika ta' 2155 cm³, ta' standard Euro 2 u mibnija fl-1997, filwaqt li x-xiri, fis-suq Rumen ta' vetturi użati, ta' vettura rreġistrata fir-Rumanija qabel id-dhul fis-sehħ tal-OUG Nru 50/2008 u li għandha eżattament l-istess età u l-istess karatteristiċi tekniċi bħall-imsemmija vettura importata huwa, bħala regola, finanzjarjament hafna iktar interessanti għaliex l-ebda taxxa b'portata simili għal dik imposta bil-OUG Nru 50/2008 ma hija dovuta jew ma hija inkorporata fil-valur ta' din il-vettura mixtrija fis-suq Rumen.
- 49 Min-naħa tiegħu, il-Gvern Rumen isostni li l-Artikolu 110 TFUE ma jippreġudikax l-awtonomija fiskali tal-Istati Membri u li l-attrattività tas-suq Rumen tal-vetturi użati fil-konfront tas-suq tal-vetturi użati importati, enfasizzata minn I. Tatu, hija dovuta għall-fatt li l-OUG Nru 50/2008 ma japplikax għall-vetturi li ġew irreġistrati fir-Rumanija qabel id-dhul fis-sehħ ta' dan id-digriet. F'dan ir-rigward, dan il-gvern isemmi l-punt 49 tas-sentenza Nádasi u Németh, iċċitata iktar 'il fuq, li fiha il-Qorti tal-Ġustizzja essenzjalment iddeċidiet li l-Artikolu 110 TFUE ma jistax jiġi invokat b'mod utli sabiex jiġi stabbilit effett diskriminatorju ta' taxxa sempliċiment għaliex din hija imposta fuq vetturi rreġistrati wara d-dhul fis-sehħ tal-liġi dwarha u ma hijiex imposta fuq dawk rreġistrati qabel dan id-dhul fis-sehħ
- 50 F'dan ir-rigward għandu l-ewwel nett jifakkar, kif għamlet il-Qorti tal-Ġustizzja fil-punt 49 tas-sentenza Nádasi u Németh, iċċitata iktar 'il fuq, li l-Artikolu 90 KE ma huwiex intiż sabiex jimpedixxi lil Stat Membru milli jintroduċi taxxi godda jew milli jibiddel ir-rata jew il-bażi ta' taxxi eżistenti.

- 51 Barra minn hekk u evidentement, meta Stat Membru jintroduci ligi fiskali ġdida, huwa jiffissa d-data partikolari li minnha din tibda tapplika. Għaldaqstant, it-taxxa applikata wara d-dhul fis-seħh ta' din il-ligi tista' tkun differenti mir-rata ta' taxxa fis-seħh preċedentement. Hekk kif il-Qorti tal-Ġustizzja kkonstatat fil-punt 49 tal-imsemmija sentenza Nádasdi u Németh, invokata mill-Gvern Rumun, l-imsemmi fatt ma jistax, meħud waħdu, jitqies bħala li għandu effett diskriminatorju bejn is-sitwazzjonijiet preċedentement ikkostitwiti u dawk li jseħhu wara d-dhul fis-seħh tar-regola l-ġdida.
- 52 Min-naħa l-oħra, mill-imsemmija sentenza Nádasdi u Németh ma jirriżulta bl-ebda mod li s-setgħa tal-Istati Membri fl-istabbiliment ta' taxxi ġodda hija illimitata. Bil-kontra, skont ġurisprudenza stabbilita, il-projbizzjoni stabbilita fl-Artikolu 110 TFUE għandha tapplika kull darba li taxxa tkun tali li tista' tiskoraġġixxi l-importazzjoni ta' oġġetti li joriginaw minn Stati Membri oħra għall-benefiċċju ta' prodotti nazzjonali (ara, f'dan is-sens, is-sentenzi tat-3 ta' Marzu 1988, Bergandi, 252/86, Ġabra p. 1343, punt 25; tas-7 ta' Diċembru 1995, Ayuntamiento de Ceuta, C-45/94, Ġabra p. I-4385, punt 29, kif ukoll tat-8 ta' Novembru 2007, Stadtgemeinde Frohnleiten u Gemeindebetriebe Frohnleiten, C-221/06, Ġabra p. I-9643, punt 40).
- 53 Fil-fatt, l-Artikolu 110 TFUE jitlef is-sens tiegħu u l-ghan tiegħu jekk l-Istati Membri jkunu jistgħu jstabbilixxu taxxi ġodda li l-ghan jew l-effett tagħhom ikun li jiskoraġġixxu l-bejgħ ta' prodotti importati favur il-bejgħ ta' prodotti simili disponibbli fis-suq nazzjonali u introdotti fih qabel id-dhul fis-seħh tal-imsemmija taxxi. Sitwazzjoni bħal din tippermetti lill-Istati Membri jevitaw, permezz tal-iffissar ta' taxxi interni stabbiliti b'mod li l-effett tagħhom ikun dak deskritt iktar 'il fuq, il-projbizzjonijiet stabbiliti fl-Artikoli 28 TFUE, 30 TFUE u 34 TFUE.
- 54 Fir-rigward tat-taxxi imposti fuq il-vetturi bil-mutur, fin-nuqqas ta' armonizzazzjoni f'dan il-qasam jirriżulta li kull Stat Membru jista' jstabbilixxi dawn il-miżuri fiskali skont l-ewalwazzjonijiet tiegħu. Dawn l-ewalwazzjonijiet, bħall-miżuri adottati għall-finijiet tal-implementazzjoni tagħhom, ma għandhomx, madankollu, ikollhom l-effett deskritt fil-punt preċedenti (ara, f'dan is-sens, is-sentenzi tal-21 ta' Marzu

2002, Cura Anlagen, C-451/99, Ġabra p. I-3193, punt 40; tal-15 ta' Settembru 2005, Il-Kummissjoni vs Id-Danimarka, C-464/02, Ġabra p. I-7929, punt 74, u tal-1 ta' Ġunju 2006, De Dsninke Bilimportører, C-98/05, Ġabra p. I-4945, punt 28).

55 F'dan ir-rigward, hemm lok li jifakkar li l-vetturi bil-mutur preżenti fis-suq fi Stat Membru huma "prodotti nazzjonali" tiegħu, fis-sens tal-Artikolu 110 TFUE. Meta dawn il-prodotti jitqiegħdu għall-bejgħ fis-suq tal-vetturi użati ta' dan l-Istat Membru, dawn għandhom jitqiesu bħala "prodotti simili" għall-vetturi użati importati tal-istess tip, bl-istess karatteristiċi u tal-istess użu. Fil-fatt, il-vetturi użati mixtrija fis-suq tal-imsemmi Stat Membru u dawk mixtrija, għall-finijiet tal-importazzjoni u tat-tqegħid fiċ-ċirkulazzjoni fih, fi Stati Membri oħra, jikkostitwixxu prodotti kompetituri (ara, b'mod partikolari, is-sentenzi ċċitata iktar 'il fuq Il-Kummissjoni vs Id-Danimarka, punt 17, kif ukoll Kalinchev, punti 32 u 40).

56 Mill-principji mfakkra iktar 'il fuq jirriżulta li l-Artikolu 110 TFUE jobbliga lil kull Stat Membru jagħżel u jistabbilixxi t-taxxi li huma imposti fuq il-vetturi bil-mutur b'mod li dawn ma jkollhomx l-effett li jiffavorixxu l-bejgħ ta' vetturi użati nazzjonali u li għalhekk jiskoraġġixxu l-importazzjoni ta' vetturi użati simili.

57 Fil-kawża prinċipali, minkejja l-preżenza mhux ikkontestata ta' statistika li turi tnaqqis kunsiderevoli hafna ta' reġistrazzjonijiet fir-Rumanija ta' vetturi importati wara d-dhul fis-sehħ tal-OUG Nru 50/2008, il-Gvern Rumien enfasizza quddiem il-Qorti tal-Ġustizzja li l-għan prinċipali ta' din il-legiżlazzjoni huwa dak tal-ħarsien tal-ambjent.

- 58 Madankollu, mill-proċess imressaq quddiem il-Qorti tal-Ġustizzja jirriżulta bla ebda dubju li l-effett tal-imsemmija leġizlazzjoni huwa li vetturi użati importati u li huma kkaratterizzati minn età u minn użu sinjifikattivi huma, minkejja l-applikazzjoni ta' tnaqqis kbir tal-ammont tat-taxxa sabiex jitqies id-deprezzament tagħhom, suġġetti għal taxxa li tista' tqarreb it-30% tal-valur kummerċjali tagħhom, filwaqt li vetturi simili mibjugħa fis-suq nazzjonali tal-vetturi użati ma huma bl-ebda mod suġġetti għal din it-taxxa. Ma jistax jiġi kkontestat li, f'dawn iċ-ċirkustanzi, l-effett tal-OUG Nru 50/2008 huwa li jiddisswadi l-importazzjoni u t-tqeghid fiċ-ċirkulazzjoni fir-Rumanija ta' vetturi użati mixtrija fi Stati Membri oħra.
- 59 F'dan ir-rigward, għandu jiġi ppreċizat, fid-dawl tal-prinċipji mfakkra fil-punti 50 sa 53 ta' din is-sentenza, li, għalkemm l-Istati Membri għandhom, fil-qasam fiskali, kompetenzi wiesgħin li jippermettulhom jaddottaw varjetà kbira ta' miżuri, dawn għandhom xorta josservaw il-projbizzjoni stabbilita fl-Artikolu 110 TFUE.
- 60 Barra minn hekk, għandu jiġi kkonstatat, kif ġustament osserva I. Tatu, li l-għan tal-harsien tal-ambjent sostnut mill-Gvern Rumani, li jikkonkretizza ruħu, minn naħa, permezz tal-projbizzjoni, bl-applikazzjoni ta' taxxa dissważiva, taċ-ċirkulazzjoni fir-Rumanija ta' vetturi li partikolarment inigġsu, bħal dawk li jikkorrispondu għall-istandards Euro 1 u Euro 2 u li għandhom ċilindrata sinjifikattiva, u, min-naħa l-oħra, permezz tal-irkupru tad-dħul iġġenerat minn din it-taxxa sabiex jiġu ffinanzjati proġetti ambjentali, jista' jintlaħaq b'mod iktar sħiħ u koerenti billi t-taxxa fuq it-tniġġis tiġi imposta fuq kull vettura ta' dan it-tip li tqiegħdet fiċ-ċirkulazzjoni fir-Rumanija. Taxxa bħal din, li l-implementazzjoni tagħha fil-kuntest ta' taxxa għaċ-ċirkulazzjoni annwali tista' perfettament issir, ma tiffavorixxix is-suq nazzjonali tal-vetturi użati għad-detriment tat-tqeghid fiċ-ċirkulazzjoni ta' vetturi użati importati u hija, barra minn hekk, konformi mal-prinċipju ta' min inigġes iħallas.
- 61 Fid-dawl ta' dak kollu li ntqal iktar 'il fuq, ir-risposta għad-domanda magħmula għandha tkun li l-Artikolu 110 TFUE għandu jiġi interpretat fis-sens li jipprekludi

li Stat Membru jistabbilixxi taxxa fuq it-tniġġis imposta fuq vetturi meta dawn jiġu rreġistrati għall-ewwel darba f'dan l-Istat Membru, jekk din il-miżura fiskali hija stabbilita b'tali mod li tiskoraġġixxi t-tqegħid fiċ-ċirkulazzjoni, fl-imsemmi Stat Membru, ta' vetturi użati mixtrija fi Stati Membri oħra, mingħajr madankollu ma tiskoraġġixxi x-xiri ta' vetturi użati tal-istess età u tal-istess użu fis-suq nazzjonali.

Fuq l-ispejjeż

- ⁶² Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Gustizzja, barra dawk tal-imsemmija partijiet, ma jstgħux jithallsu lura.

Għal dawn il-motivi, Il-Qorti tal-Gustizzja (L-Ewwel Awla) taqta' u tiddeċiedi:

L-Artikolu 110 TFUE għandu jiġi interpretat fis-sens li jipprekludi li Stat Membru jistabbilixxi taxxa fuq it-tniġġis imposta fuq vetturi meta dawn jiġu rreġistrati għall-ewwel darba f'dan l-Istat Membru, jekk din il-miżura fiskali hija stabbilita b'tali mod li tiskoraġġixxi t-tqegħid fiċ-ċirkulazzjoni, fl-imsemmi Stat Membru, ta' vetturi użati mixtrija fi Stati Membri oħra, mingħajr madankollu ma tiskoraġġixxi x-xiri ta' vetturi użati tal-istess età u tal-istess użu fis-suq nazzjonali.

Firem